



BÓNDALÍV. Gerandisdagurin liggur framma-laga í huga uppistovubóndans í Norðadali. Hann tykist væl kunnaður um lívsins viðurskifti, men í fyrstu røð koma kríatúrini. Gongst ikki sum ætlað við teimum fyrføttu; ja so er bóndin kort-
ini bjartskygdur og altíð hevur hann bæði síni bóndabein væl fest í døkku hagamoldini í Norðradali

Høgni Mohr

Hanus Simonsen hoyggjar til tarvskálvarnar, men mest av gomlum vana. Gongdina í føroyska landbúnaðinum heldur hann vera skeiva, men hóast tað, er hann so sera bjartskygdur. Altíð bjartskygdur og tolin. Hann er tolin tá ið terrin er vánaligur og tarvs- og kvígu-kálvar ikki skikka sær sum bóndin hevði ætlað. Og hann er bjartskygdur tá ið veðragjólingar fara at reika um hagan og ikki eru komnir undir tak eftir trett-
anda, sum vanligt er.

Hann er seyðabóndi. Hesin seigligi røktarin, ið búleikast undir Tungulóðsfjalli í Norðradali, er einsamallur úti hagabóndi her í bygðini. Áseyðatalið er 250. Í 1972 festi hann kongsgarðin í Uppistovu eftir mommu sína, Elinu, sum sat við festinum eftir deyða mansins í 1969. Fyrstur á festinum var abbi Hanusar, Hans Simonsen, ið var ættaður úr Vestmanna. Hóast sonevndur seyðabóndi, hevur Hanus aðrar fenaðar enn seyð. Hann fæst eisini eitt sindur við ungneyt, mest kvígur, ið hann setir við eftir avtalu við mjólkabøndur. Kvígu-kálvarnar verða gøddir og latnir eiganum vaksni og fullbúni til at framleiða mjólk. Harumframt hevur Hanus tvey gásapør. Sum frá líður ætlar hann sær at nøra um gæsnar. Vistfrøðin er eisini komin til Norðradals, og bóndin veit, at fólk ikki tíma at eta salmonellufongdan fugl. Og als ikki á jolum, tá gøddar gæs og dunnur hava vunnið sær hevd sum høvudsrettir.

Vilstir veðragjólingar Uppistovugarður er 11 merkur og 4 gyllin til stóddar, og er størstur av teimum trimum gørdunum í Norðradali. Í bóndahús-

unum bágva 4 fólk; bóndahjúnini og mamma og bróðir Hanusar. Eisini í búfólkatali eigur húskið í Uppistovu munin. Einans 10 búføst fólk eru í bygðini, og onki húski er stórri enn tað í Uppistovu. Hanus er giftur Selmu, og tey eiga 4 vaksni børn, ið øll eru flutt úr dalinum. Yngsti sonurin, Sigmundur, kemur kortini aftur til Norðradals. Hann skal festa garðin tá Hanus fer at leggja frá sær.

Men Hanus, bóndi, hugsar minni um at leggja frá sær. Fremst í hansara huga er gerðandis dagurin. Í dag verður farið at leita eftir veðragjólingunum, ið eru farnir til stroks og helst krøgva seg onkustaðni á veldugu víddunum yvir Fløtunum fyri vestan úr Norðadals bygð. Um illa vil til, eru teir kanska farnir heilt norður undir Sornfelli. Tað er umráðandi at fáa gjólingarnar heim. Hesa ársins tíð eru teir so illa pøstir og ússaligir av brundingini, at vandi er fyri at teir hóra ikki undan, kemur illveður og kuldi.

Her er onki

- Eg havi ongantíð gjørt annað enn at bóndast, og eg ætli mær heldur ikki at vera annað enn bóndi, sigur Hanus, áðrenn vit fara á dyr og til fjalls. Skarpa andlitið á tí 57 ára gamla uppistovubóndanum tykist veðurbart. So hvørt sum hann rodnar um kjálkar og enni, tá vit koma í mótbrekkuna, sæst kortini, at smílkullurnar vinna á veðurrukkunum. Og bjartskygni eigur munin á mótburðinum í dagliga strevinum. Prátið er lívgandi hóast nógvar talar ímóti. - Her er onki í Norðradali. Ongin handil, ongin skúlagongd, ongin ruta, ongin landing, ongi børn. Skúlin hevur ligið tómur í nógvar ár og bátadrátturin fór í sor í tiltiknu ódnini í 1972, og er



Hanus Simonsen, bóndi á Uppistovugarði í Norðradali, við tikini, Perlu.

ongantíð gjørdur aftur. Hartil er Norðadalur ringt terrapláss. Men eg haldi, at tað gongur væl. Eg gleðist um, at børnini eru komin undan, at eg og konan eru virkin og at ongin skuld er í garðinum, sigur hann og fær sær ein prís inn undir vørina. Brúni snúspakkin frá Brøðrene Braun er við, dagin á tamb. Somuleiðis eru seyðahundarnir trúgvir fylgisneytar. Við teimum báðum, Perlu og Heyki eltandi seg, heldur Uppistovubóndin leiðina

fram gjøgnum Fløturnar. Prátið fellur á seyð og seyðahald.

Ongin yvirskiping

Hanus gongur ikki og gøðir hvørja kleyv á garðinum. Hann talar ímóti feittum kjóti, og vekt heldur hann ofta vera til reyp og einans tað. - Meðalvektin eftir flettingina í heyst lá um 32 pund á lombunum, og tað haldi eg vera avbera gott, sigur hann. Hann metir seyðin norðanfjøs vera javnt

góðan mest sum av eini orsök: at hagarnir ikki eru yvirskipaðir. - Eg havi verið í Suðuroy í maimánaði, og tá sást ongin munur á stóðini har suðuri og hjá okkum. Men tá ið farið verður at fletta, er ein ávisur munur á; helst tí, at hagin ikki megnar at bera allan seyðin tá líður á heystið, heldur hann fyri.

Upp á Áarstíggj

Í stóra haganum hjá Hanusi eru nógvar og góð beittir, hóast hagin

er rættiliga brattur. Tað er á onkrum av hesum beittum, hann væntar at finna horvnu veðragjólingarnar. Hann kíkar niðan ímóti líraurini, har eitt fylgi liggur, men gjólingar eru ongir at síggja. Kanska liggja teir á biti longur uppi. Løtu seinni fara vit niðan um Áarstíggj. Ofta stendur seyðurin her við Nípa og sleppur sær síðani niðan um Botnarnar, men hóast Hanus kíkar dúgliga, ber hann ikki eyga við teir burturvilstu.

Her uppi á Áarstíggj er veldugt. Alt, ið eyga sær, hevur Hanus fingið lítið upp í hendi; Økið er randað við Vatndalsegg, sunnaru síðu á Sornfelli, fjallinum millum Botna og Núgvuni fyri eystan. Innanfyri hesar víðu karnar liggur veldugi heimurin hjá Hanusi. Her er bóndin fríður og frælsur. Her ber til at lata hugin lætta sær á, meðan títt bein bera teg gjøgnum gras, mosa, urðargrót, eftir seyðarásnum og um brattar hamrar.

Heim eftir

Skælingsgøtu Leitingin eftir gjólingunum fær tó ein bráan, ella kanska heldur ein *gráan* enda. Um miðdagsleitið hvørvur Sornfelli í dökkum támi og mjörkin fjallir brátt beittini í neðra, har gjólingarnir kanska eru.

- Teir koma helst oman av sær sjálvum tá ið eitt fólvi legst, mutlar bjartskygdi bóndin mestsum fyri seg sjálfvan. Vit leggja leiðina oman aftur, tí sum Hanus so staðfestandi heldur fyri, so nyttar ikki at leita eftir seyði í mjørka. Gingið verður eftir Skælingsgøtu og oman á Vatnið oman fyri Stíggjar, har villdunnurnar liggja og fjaðra seg til. Staðið, har farið verður um á eitur á Lopinum á Áarstíggj, tí har nýðist tú at loypa, ætlar tú tær turrur um ána. Hellan er hál, men vit koma standandi yvirum, og tað ið eftir er av túrinum er lættgongd undanbrekka.

Ongin sambandsmaður

Vit sita aftur undir lonini í Uppistovu. Eplini eru farin upp á kók, og ein turr ærssiða er heintað úr hjallinum. Í blaðdunganum á køksbonkinum er allur hin føroyski blaðheimurin umboðaður. Bóndahjúni fylgja væl við, hvat hendir í hesum døgum á politiska vígvøllinum. Og tá kagað verður í bókahyllina í stovuni, sæst, at úrválið har inni ikki er minni umfangandi. Millum bókur hjá M.S. Viðstein, Hans Jacobi Debes og Móðir Sjeystjörnu hjá Williami Heinesen eru bæði Svarta- og Hvítabók stungnar. Svart ella hvítt, Hanus sjálvur er ikki í iva um politisku framtíð landsins.

- Tíðin er búgvin til at fáa tingini upp á pláss. Í mínum

hugaheimi er ongin ivi. Eg ræðist ikki fullveldi. Føroyingar eiga at hava valdið í Føroyum. Her skal ongin danskt stuðlað elita ráða...

Og sambært Hanusi er hann verri enn so einsamallur loysingarmaður í bóndastættini.

- Eg havi hoyrt um ein bónda, sum var sambandsmaður, men hvør hann var, veit eg ikki, sigur hann og klórar sær undir høkuni.

Gerandisdagurin er endamálið

Politikkur er eftir øllum at døma ein fullkomuliga avkláraður partur av lívinum hjá uppistovubóndanum, men gerandisdagurin er altíð fremstur í huga.

Nógvar er at triva í á Uppistovugarðinum. Gamla Landrovaranum, ið sambært bóndanum kortini ikki er so gamal, tí hann bert er frá 1974, tørvar ábøtur. Men næsta ætlan verður at fáa partar av hoyggingini undir tak. Á bilverkstaðnum hjá Wenzili Petersen í Havn hevur Hanus fingið hendur á einari gamlari sproytikabinu. Hana ætlar hann sær at rigga soleiðis til, at til ber at turka hoyggj í henni tá ið terrin er vánaligur. Men tað er ikki vist, at fyrsta hoyggj-kabinan í Norðradali verður klár alt fyri eitt. Nógvar er at triva í, og tað tykist ikki nerva Hanus, bónda, at okkurt liggur á láni. Gerandisdagurin er endamálið við tilveruni hjá bóndanum í Uppistovugarði.



Mynd: Jens Kristian Vang